

## “WorldSkills Asia - 2021” yarışlarının bağlanış mərəsimi keçirilib



“WorldSkills Asia” tərifindən 13 bacarıq istiqaməti üzrə 26 müxtəlif ölkədən olan 122 müsabiqəçinin və 185 mütəxəssisin iştirakı ilə onlayn formatda keçirilən beynəlxalq bacarıq yarışına yekun vurulub. “WorldSkills Azerbaijan” platforması qismində ilk dəfə Azərbaycanın təmsil olduğu beynəlxalq bacarıq yarışlarında “Veb dizayn

və proqramlaşdırma” və “Kiber təhlükəsizlik” istiqamətləri üzrə müvafiq olaraq mübarizə aparən müsabiqəçilər Kamil Səlimli və Hüseyn Qəmbərov uğurla iştirak edib, eləcə də beynəlxalq sertifikatla təltif olunublar.

“Kiber təhlükəsizlik” istiqaməti üzrə təmsilçimiz Hüseyn Qəmbərov “Məlumat sızmasının qarşısının alınması” kateqoriyası üzrə ən yaxşı nəticə göstərən və ümumi sıralamada 4-cü yeri tutub.


Hər iki təmsilçi ötən ay müvafiq bacarıq istiqamətləri üzrə ölkə səviyyəsində keçirilmiş yarış və seçim turunda yüksək nəticə göstərməklə beynəlxalq yarışda iştirak etmək hüququ qazanıb.

Sözgedən yarışda təmsilçilik “WorldSkills” çətiri altında təşkil olunan gələcək bacarıq yarışlarında iştirak üçün əhəmiyyətli təcrübə hesab olunur, eləcə də müsabiqəçilərin bu qəbildən olan yarışlara hazırlıq səviyyəsinin yoxlanılması üçün mühüm rol oynayır.

Qeyd edək ki, Azərbaycan gələn ilin oktyabr ayında Çinin Şanxay şəhərində keçiriləcək “WorldSkills” hərəkatının ən ali tədbiri olan “Shanghai2022” bacarıq olimpiadasında üç bacarıq istiqaməti üzrə təmsil olunacaq.

“WorldSkills Azerbaijan” peşəkarlığın və bacarıqların inkişafı üçün milli platformadır. Azərbaycan ötən ilin oktyabr ayında peşə bacarıqlarını beynəlxalq səviyyədə təbliğ edən “WorldSkills” hərəkatına qoşulub. Dünyada müxtəlif bacarıq istiqamətləri üzrə olimpiya yarışlarının təşkilatçısı kimi tanınan “WorldSkills” hərəkatı əmək bazarının tələblərinə və global standartlara uyğun peşəkarlar yetişdirmək, həmin standartları təhsil sistemində inteqrasiya etmək imkanı yaradır.

“WorldSkills Asia - 2021” müsabiqəsində “Kiber təhlükəsizlik” istiqaməti çərçivəsində “Məlumat sızmasının qarşısının alınması” kateqoriyası üzrə ən yaxşı nəticə göstərmiş və ümumi sıralamada 4-cü yeri tutmuş təmsilçimiz Hüseyn Qəmbərovla müsahibəni oxucularımıza təqdim edirik.



# “Əldə etdiyim bilik və bacarıqlardan çox faydalandım”

## “WorldSkills Asia - 2021” müsabiqəsinin “Kiber təhlükəsizlik” istiqaməti üzrə müvəffəqiyyət qazanan Hüseyn Qəmbərovun uğur hekayəsi

- İlk növbədə sizi “WorldSkills Asia - 2021” müsabiqəsində qazandığınız uğur münasibətilə təbrik edir, gələcəkdə daha böyük nailiyyətlər arzulayıram. Oxucularımıza özünü haqqında qısa məlumat verin.

- Təbrikinizə görə minnətdaram. Mən orta təhsilimi 160 sayılı Klassik Gimnaziyada almışam və 2018-ci ildə məktəbi fərqlənmə attestatı ilə bitirmişəm.

- Gəlin, məktəb illərinə səyahət edək. Necə şagird olmusunuz, sevdiyiniz fənlər hansılar olub, məktəb illərində hər hansı yarış və olimpiadalarda iştirak etmişinizmi?

- Məktəb illərində bütün fənləri eyni səviyyədə oxumuşam. Amma təhsil müddətində texniki fənlərə marağım həmişə daha yüksək olub, əsasən də riyaziyyat və informatika dərslərinə. Oxuduğum müddətdə müxtəlif bilik yarışlarına qatılmışam, məktəbimi uğurla təmsil etmişəm. Ən uğurlu nailiyyətlərimdən biri 2018-ci ildə informatika fəni üzrə Respublika Fənn Olimpiadasının final mərhələsində gümüş medal qazanmağım idi. Həmçinin 2018-ci ildə təhsilimi yüksək nailiyyətlərlə başa vurduğuma görə Təhsil Nazirliyinin “Təşəkkürnamə”si ilə təltif olunmuşam.

- İxtisas və ali məktəb seçiminiz haqqında nə deyə bilərsiniz? Bu sahəyə maraq sizdə haradan qaynaqlanır?

- Məktəb illərində kompüter elmlərinə çox böyük maraq göstərmişəm və bu marağın yaranmasında professor Ramin Mahmudzadənin çox böyük əməyi var. Mən məktəbi bitirəndə qəti qərara gəlmişdim ki, gələcəyimi kompüter elmlərinə həsr edəcəyəm. Qəbul imtahanlarında 660 bal toplayaraq Bakı Ali Neft Məktəbinə qəbul oldum. Bu, mənim bilik və bacarıqlarımın inkişafına daha da böyük təkan verdi. Seçimimə

gəldikdə isə mən əmin idim ki, bu ali təhsil ocağının mənim gələcək inkişafımda çox böyük bəhrəsi olacaq. Universitetdə oxuduğum müddətdə də fərqli yarışmalarda iştirak etmişəm. Onlardan ən yadda qalanları 2018-ci ildə universitet komandası ilə ACM IC-PC Regional Semifinals Beynəlxalq Tələbələrarası İnformatika Olimpiadasının yarımfina turunda uğurlu iştirakım, həmçinin ümummilli lider Heydər Əliyevin anadan olmasının 96-cı ildönümünə həsr edilmiş tələbələrin ilk elmi-texniki konfranslarında şəxsi layihəm ilə ikinci yeri nail olmağım idi.

- “WorldSkills Asia - 2021” müsabiqəsində iştirak etməyə necə qərar verdiniz və bu müsabiqəyə qatılmaqda sizin üçün əsas motivasiya nə oldu?

- Mənim düşüncəmdə informasiya təhlükəsizliyi kompüter elmlərinin ən vacib qollarından biridir. Çünki informasiya təhlükəsizliyi mühəndisləri işlədikləri hər bir sistemi əsaslarına qədər anlamalıdır. 2019-2020-ci illərdə Azərbaycan Respublikası Təhsil İnstitutunun direktoru olan Emin Əmrullayevin təşəbbüsü ilə təşkil olunan “Kibertəhlükəsizliyin əsasları” adlı proqramda iştirak edərək bu sahədə çox böyük təcrübəyə malik Miraqşın Abutalıbov, Pərvin Sadıqova və Vlad müəllim kimi yüksək səviyyəli mütəxəssislərdən dərs almışam. Bu proqram çərçivəsində “Veb proqramların təhlükəsizliyi”, “İnfrastruktur təhlükəsizliyi”, “Virusların analizi və əks mühəndisliyi” kimi mövzuların əsaslarını mənimsəmişəm və bu, mənə kibertəhlükəsizlik sahəsinə daha da böyük maraq oyadıb. “WorldSkills Asia” müsabiqəsinin seçim turunun keçirilməsini gördükdə öz biliklərimi yoxlamağa qərar verdim və nəticədə finalda iştirak etmək hüququ qazandım.

- Müsahibə ilə bağlı təəssüratlarınızı bizimlə bölüşsünüz.

- “WorldSkills Asia - 2021” müsabiqəsinin final turu üç gün ərzində davam etdi və bu yarışma müddətində iştirakçılar hal-hazırda real mühitdə istifadə olunan kibertəhlükəsizlik sistemlərini quraşdırıb düzgün şəkildə tətbiq etməli idilər. Ümumi yarışma bütün yarışmaçılar tərəfindən həll edilməsi tələb olunan dörd moduldan ibarət idi. Tam əminliklə deyə bilərəm ki, kibertəhlükəsizlik sahəsi daim inkişafda olduğuna görə bu üç gün ərzində əldə etdiyim bilik və bacarıqlardan çox faydalandım.

- Bu cür beynəlxalq müsabiqələrə qatılmaq istəyən gənclərə sizin kimi uğur qazanmaları üçün nələri tövsiyə edərdiniz?

- Öz həyatlarını hər hansı bir sahəyə bağlamaq istəyən gənclərə demək istəyirdim ki, əgər onlar seçdikləri sahənin əsl mütəxəssisi olmaq arzusundadırlarsa, mütəlx iki əsas qaydaya riayət etməlidirlər: dayanmadan öz elmi və təcrübə bilik və bacarıqlarını inkişaf etdirməli, seçdikləri elmi tam şəkildə dərk etməlidirlər. Bu halda onlar qarşılarına çıxan çətinlikləri dəf etmək imkanını daha rahatlıqla əldə edəcəklər.

- Gələcək planlarınız və hədəfləriniz...

- Hazırda mən Kapital Bankda kibertəhlükəsizlik mütəxəssisi olaraq çalışıram və gələcəkdə bu sahədə professional mühəndis kimi yetişmək istəyirəm. Bu məqsədimə çatmaq üçün bakalavr təhsilimi başa vurduqdan sonra magistr dərəcəsinə və beynəlxalq təcrübəni əldə etmək məqsədilə xaricdə təhsil almaq istəyirəm.

- Bizə vaxt ayırdığınız üçün təşəkkür edirəm. Qoy uğur həmişə Azərbaycan gəncləri ilə olsun!

Lamiyə ƏLİMƏRDANOVA